

## लिङ्गसङ्ग्रहाध्यायः ॥ ९ ॥

नाम्नां पूर्वमिहोक्तानामनुक्तानां च कृत्स्नशः ।  
 सामान्यैर्लक्षणैः कैश्चित् क्रियते लिङ्गसङ्ग्रहः ॥ १ ॥  
 अवाधिते विशेषोक्त्या भवेत् सामान्यलक्षणम् ।  
 एकस्वरं हलादीदृद् दृङ् मा श्रीभूरिति स्त्रियाम् ॥ २ ॥  
 इच्च सर्वमुदन्तेषु पाकुरञ्ज्वादि किञ्चन ।  
 नदीनामाह्वयाः सर्वे प्रायेण च लताह्वयाः ॥ ३ ॥  
 णचोऽञि व्यवहार्याद्या अङ्ङन्तास्तु पचादयः ।  
 अप्रत्यये जुगुप्साद्या युजन्ता भावनादयः ॥ ४ ॥  
 क्तिन्नन्तास्ततिगत्याद्याः क्तिन्ताः सम्पदादयः ।  
 इञि स्युः कारिबोध्याद्या ण्वुलि प्रच्छर्दिकाऽऽदयः ॥ ५ ॥  
 क्रीडाप्रहरणे णान्ताः पाल्लवाद्या घञस्तु ज्ञे ।  
 क्रियायां दाण्डपाताद्यास्तल्ल्याबूङ्ङ्यन्धतादयः ॥ ६ ॥  
 अके वैरादिवीप्सादौ स्युः काकोल्लुकितादयः ।  
 क्यपि तु ब्रह्महत्याद्या दल्याद्यल्पत्वकीर्तने ॥ ७ ॥  
 त्रिलोकीत्यादयोऽदन्तैः समाहारार्थकद्विगौ ।  
 त्रिपात्रत्रियुगाद्याः षण्णभवन्यादयस्त्वनौ ॥ ८ ॥

( इति स्त्रीलिङ्गाः )

अदन्ताः पुंस्युपान्ताश्चेत् कणौ भरमटास्तथौ ।  
 षसौ च सान्ता ये च स्युरुदन्ताः प्रायशो नरः ॥ ९ ॥  
 इदन्नेष्वरतिर्वर्णिर्वर्णाहिर्ग्रहिः ग्रहिः ।  
 स्तभिः कपिः सनीरालिरर्दनिर्वमतिर्नरः ॥ १० ॥  
 अङ्ग्याबन्ताश्च वृक्षार्थाः प्रायो रोहितरत्तथा ।  
 शैलानामह्वयाः सर्वे गोत्राख्याश्चरणाह्वयाः ॥ ११ ॥  
 कन्यन्ता राजतक्षाद्या ऋदोरपि करादयः ।  
 इकस्तिपोः शासिशास्त्याद्याः स्युरेरचि जयादयः ॥ १२ ॥  
 अवश्यायादयो णान्ता घान्ता दन्तच्छदादयः ।  
 प्रध्याद्याः प्रादितो घोः कौ स्युर्वमथ्वादयोऽथुचि ॥ १३ ॥  
 प्रशनाद्या नङि पाकाद्या घञि ल्यौ नन्दनादयः ।  
 प्रथिमाद्या इमनिचि कुणप्पीलुकुणादयः ॥ १४ ॥

( इति पुल्लिङ्गाः )

त्रान्तद्वयच्छकासिसुस्नान्तं लोपधं युक्तयोपधम् ।  
 अम्बुपुष्पाणि च क्लीबे रेचकं त्वभयाफले ॥ १५ ॥  
 ब्रह्मोद्याद्या भावकृत्यः शृङ्गन्दोऽणि त्रिष्टुभादयः ।  
 स्मिताद्या भावनिष्ठान्ताः कर्णजाहादि जाहचि ॥ १६ ॥  
 समूहकर्मभावार्थतद्धिते वार्धकादयः ।  
 सांराविणोपमानदि नोपान्तं भावसंज्ञयोः ॥ १७ ॥  
 एकद्वन्द्वान्वययीभावाः स्युरितोऽकर्मधारये ।  
 अनवृत्तपुरुषे शब्दाः कन्थोशीनरनामसु ॥ १८ ॥  
 यथा सौशमिकन्थं स्याद् बाहुल्ये तु समासभाक् ।  
 छाया यथा खगच्छायं नृपामर्त्यार्थकात् परा ॥ १९ ॥  
 अराजतः सभा भूभृत्सभं रक्षःसभं यथा ।  
 न काष्ठादेरशालार्था सैव दासीसभं यथा ॥ २० ॥  
 उपज्ञोपक्रमान्तं च तदादित्वे विवक्षिते ।  
 पाणिन्युपज्ञमित्यादि पथस्सङ्ख्याऽव्ययात् परः ॥ २१ ॥  
 शशादूर्णा गृहात् स्थूणा क्रियाऽव्ययगुणानुगम् ।  
 एकत्वञ्चास्य पुण्यात्तु सुदिनादप्यहः परः ॥ २२ ॥  
 कुटिलं गच्छतीत्यादि क्रियाणां तु विशेषणम् ।  
 नपुंसकं तु भद्रं स्वरित्यव्ययविशेषणम् ॥ २३ ॥

( इति नपुंसकलिङ्गाः )

स्त्रीप्राण्यर्थाः स्त्रियां पुंसि पुंप्राण्यर्था विना त्विह ।  
 स्त्रीत्वेनोक्तैस्तथाऽपत्येऽणादि ध्वन्नादि शिल्पिनि ॥ २४ ॥  
 कचिद्रश्मिमयूखांशुघृणिघृष्टिगभस्तयः ।  
 सृपाटी त्रिसरा सूर्मिः सुषुम्ना यष्टिरिङ्गुदी ॥ २५ ॥  
 कलम्बी शल्लकी मल्ली वरटा जाटलिः कुटी ।  
 शाटी रेणुहरेणूरुजल्लकाकोलिधूलयः ॥ २६ ॥  
 उत्कण्ठा कङ्कती कन्दूवितस्ती रथिरञ्जलिः ।  
 कूपस्य च त्रिका व्रीडा प्रेङ्गोलिः फलकी कटी ॥ २७ ॥

( इति स्त्रीपुंसलिङ्गाः )

अर्धर्चादिगणे प्रोक्तं सर्वं नृङ्गीबलिङ्गकम् ।  
 तच्च लिङ्गान्तरेऽनुक्तं सर्वमुक्तं घृतादि च ॥ २८ ॥



तत्र केचिद् घृतादीनां पुंस्त्वाद्यं वैदिकं विदुः ।  
 अत एकेन लिङ्गेन ते पूर्वमिह वर्णिताः ॥ २६ ॥  
 पिशाचादिषु भूतोऽस्त्री शङ्कुरप्राणिगोचरः ।  
 विशेषकश्च तिलकं पुण्ड्रे ब्रह्मा द्विजेऽब्जजे ॥ ३० ॥  
 द्धवेडाश्च कन्दलाः कालकूटाद्याः स्युः कमण्डलुः ।  
 सक्तः परीतन्महिमा कर्म पर्व च लोम दोः ॥ ३१ ॥  
 ( इति नृषण्डाः )

अपुंसि चालनी दाम वणिज्याऽशसन्तिका स्थली ।  
 शरव्यार्चिचर्गुडा पत्री स्यात् कुथे वर्णतर्णिका ॥ ३२ ॥  
 सगरी नटने कृत्या त्वभिचारजदैवते ।  
 मये मधूलकं चेति क्वाप्यथाकर्मधारये ॥ ३३ ॥  
 अनन्तत्पुरुषे सेनाच्छाया शाला निशा सुरा ।  
 नृसेनं पादपच्छायं गोशालं श्वनिशं यथा ॥ ३४ ॥  
 नृसेनेत्यादयोऽप्येवं कुत्रचिद्भावकर्मणोः ।  
 साहायकं साहायिका मैत्र्यं मैत्री च वृद्धयन्तोः ॥ ३५ ॥  
 द्विगुरन्तन्त आबन्तोऽप्येवं नश्चात्र लुप्यते ।  
 यथा त्रितक्षं त्रितक्षी क्षिखट्वं च त्रिट्वयपि ॥ ३६ ॥  
 ( इति स्त्रीषण्डाः )

त्रिलिङ्गां तु कचिच्छुङ्गा कलशी कन्दरी दरी ।  
 पेटी पुटी पटी वाटी कवाटी पिटका वटी ॥ ३७ ॥  
 अर्गला दाडिमी पात्री विडङ्गा कुवली तटी ।  
 मृणाली कन्दली नाली मुस्ता जम्भा हरीतकी ॥ ३८ ॥  
 त्रिजातकी गन्धिघना मठी स्थाने तपस्विनाम् ।  
 ( इति त्रिलिङ्गाः )

गुणद्रव्यक्रियायुक्तं बुवन्तो वाच्यलिङ्गकाः ॥ ३९ ॥  
 येनार्थः प्रस्तुतो नाम्ना तल्लिङ्गं वाच्यलिङ्गकम् ।  
 न त्रिषु स्युर्विशिष्टार्थस्पर्शिनः पङ्कजादयः ॥ ४० ॥  
 भेद्यनिष्ठत्वमेकार्थवृत्तिमात्रैककारणम् ।  
 अतन्नीकृत्य भेदोक्तिः कैश्चिदाश्रीयते पुनः ॥ ४१ ॥

ते स्युरर्थसमा यद्वत् सत्त्वाद्या वाक्यगोचराः ।  
 मचर्चिका मतल्लिका प्रकण्डमुद्धतल्लजौ ॥ ४२ ॥  
 अमीषु नार्थलिङ्गता प्रशस्तवाचकेष्वपि ।  
 योनिसम्बन्धवाचिन्यः पुत्राद्याः पुंगिरो नरि ॥ ४३ ॥  
 मात्राद्याः स्त्रीगिरः स्त्रीत्वे विद्यासम्बन्धगोचराः ।  
 आचार्यत्विगुपाध्यायशिष्या याज्यार्थिकास्तथा ॥ ४४ ॥  
 शास्त्रार्था वैदिकार्थाश्च स्थपतिश्रोत्रियादयः ।  
 अधिकारकृता मन्त्रिस्थापत्याद्यभिधास्तथा ॥ ४५ ॥  
 भट्टारको भट्टारको भट्टस्तत्रभवान् भवान् ।  
 भगवान् पूज्यपादश्च देवाश्चार्थार्थिकास्तथा ॥ ४६ ॥  
 शत्रुमित्रज्ञशिल्प्यर्थाः प्रायस्तद्वन्न तु त्रिषु ।  
 वाच्यवत् स्याद् बहुव्रीहिर्दिङ्नामसु तु स स्त्रियाम् ॥ ४७ ॥  
 कृतः कर्तर्यसंज्ञायां कृत्याद्या ल्युट् च कारके ।  
 सर्वनामान्यणाद्याश्च तद्धिताः संज्ञया विना ॥ ४८ ॥  
 तद्धिताः चतुर्थ्या ये सङ्केतात् कृतकाह्वयाः ।  
 षट्संज्ञा युष्मदस्मच्च त्रिषु लिङ्गेष्वभेदवत् ॥ ४९ ॥  
 ( इत्यभिधेयवल्लिङ्गाः )

कृतद्धितसमासाख्या प्रसिद्धाख्ये च लिङ्गिनि ।  
 तद्यथा चक्रभृद्विष्णुर्लताभेदाभिधा यथा ॥ ५० ॥  
 द्वन्द्वस्तत्पुरुषोऽप्यन्त्यलिङ्गोऽश्वबडबौ नरि ।  
 तथैवोक्षवशावहरात्राहाश्च टजन्तकाः ॥ ५१ ॥  
 क्लीबे सङ्ख्यापरं रात्रमर्धान्ना पञ्चखार्यना ।  
 त्रिष्वर्थः प्राक् चतुर्थ्यन्तस्तद्धितार्थो द्विगुस्त्रिषु ॥ ५२ ॥  
 प्रादिप्राप्तालमापन्नात् परं च प्रवरो यथा ।  
 प्राप्तार्थोऽलङ्कुमारिश्च पुमान् स्त्रीपुंसयोर्युतौ ॥ ५३ ॥  
 ग्राम्यानेकशफाबालबहुपञ्चन्वये स्त्रियः ।  
 क्लृप्तकलीयुतौ षण्णैक्यं वा व्यक्त्यादि लुपि युक्तवत् ॥ ५४ ॥  
 परवद् वानुवादेषु तिङ्गव्ययमलिङ्गकम् ।  
 अचः पुंसि हलो दीर्घाः स्त्रियां लोपधनत्रसाः ॥ ५५ ॥



षण्डे सर्वे गुणद्रव्यक्रियायुक्तार्थकास्त्रिषु ।  
 बहुत्वमेकता च स्याज्जात्याख्यायां यथा यवाः ॥ ५६ ॥  
 यवश्च ब्रीहयो ब्रीहिरित्यथ स्याद् विशाखयोः ।  
 द्वित्वं बहुवचश्चैवं द्वयं प्रोष्ठपदास्वपि ॥ ५७ ॥  
 अनेकमिति शब्दस्य तद्विशेषस्य चैकता ।  
 सङ्ख्यार्थस्याबहुब्रीह्येयथाऽनेका वधूरिति ॥ ५८ ॥  
 विरोधे पूर्वदौर्बल्यं लोकतः शेषमुन्नयेत् ।  
 ( इति सामान्यन्यायाः )

सर्वे जनाः सहस्रास्या युगपद्वक्तुमुद्यताः ॥ ५९ ॥  
 न कलामपि भारत्या ब्रूयुर्वर्षशतैरपि ॥ ५९ ॥  
 इति भगवता विदितनिखिलनिगमनिचयरहस्यविद्येन दिनमणिसमतेजसा  
 सकलतत्त्वप्रकाशेन यादवप्रकाशेन विरचितायां वैजयन्त्यां  
 शेषकाण्डे लिङ्गसङ्ग्रहाध्यायः ॥ ९ ॥  
 अष्टमः शेषकाण्डः समाप्तः ॥ ८ ॥

### ग्रन्थोपसंहारः

इति यतिवरसङ्घपूजिताङ्घ्रिः  
 प्रथितयशा भुवि यादवप्रकाशः ।  
 व्यरचयदभिधानशास्त्रमेतत्  
 सह वचनैः सह लिङ्गसङ्ग्रहेण ॥ १ ॥  
 एतां शुभामष्टभिरुक्तकाण्डै-  
 भूतस्वरूपैरिव नाममालाम् ।  
 धत्तां विशाले हृदये मुरारि-  
 स्त्वां वैजयन्तीमिव वैजयन्तीम् ॥ २ ॥  
 एवं सूक्ष्मैर्यायनिर्णीतशब्दैः  
 सर्वार्थानां व्यञ्जकोऽसौ निघण्टुः ।  
 संवित्तीनां भूषणं सत्कवीनां  
 प्राप्तः पारं वैजयन्तीनिघण्टुः ॥ ३ ॥  
 [ नानाविद्यावेद्यवाप्रज्ञमाला  
 मूर्तं वेदं वेदयन्ती त्रिवेद्याः ।  
 रोद्धुं बुद्धिध्वंसकध्वान्तचक्रं  
 प्राज्ञैर्ज्ञेया वैजयन्ती जयन्ती ॥ ४ ॥ ]

( इति वैजयन्ती समाप्ता )